


भारत का राजपत्र
The Gazette of India
ಭಾರತ ರಾಜ ಪತ್ರ

(EXTRAORDINARY)

ವಿಶೇಷ ಸಂಚಿಕೆ

भाग-IX अनुभाग 1
 PART IX SECTION 1
 ಭಾಗ IX ವಿಭಾಗ 1

प्राधिकार से प्रकाशित
 Published by Authority
 ಪ್ರಾಧಿಕಾರದ ಮೇರೆಗೆ ಪ್ರಕಟಿತವಾಗಿದೆ

सं-1	नई दिल्ली सोमवार, आगष्ट 5, 1985	श्रावण 14, 1907 (शक)	खंड-3
No. 1	New Delhi Monday, August 5, 1985	Shravana 14, 1907 (Saka)	Vol. 3
ಸಂಖ್ಯೆ ೧	ನವದೆಹಲಿ ಸೋಮವಾರ, ಆಗಸ್ಟ್ ೫, ೧೯೮೫	ಶ್ರಾವಣ ೧೪, ೧೯೦೭ (ಶಕ)	ಸಂಪುಟ ೩

MINISTRY OF LAW, AND JUSTICE
 (Legislative Department)

New Delhi, May 22, 1985/ Jaistha 1907 (Sakha)

The translations in Kannada of the following namely—(1) The Fatal Accidents Act, 1855 (2) The Converts Marriage Dissolution Act, 1886 (3) The Indian Easement Act, 1882 (4) The Agriculturists' Loans Act, 1884 (5) The Indian Reserve Forces Act, 1888 (6) The Prevention of Seditious Meetings Act, 1911 (7) The Hindu Disposition of property Act, 1916 (8) The Mica Mines Labour Welfare Fund Act, 1946 (9) The Delivery of Books and Newspapers (Public Libraries) Act, 1954 (10) The Maternity Benefit Act, 1961 (11) The Motor Transport Workers Act, 1961 (12) The Public Provident Fund Act, 1968 and (13) The Authorised Translations (Central Laws) Act, 1973—are hereby published under the authority of the president and shall be deemed to be the authorised translations thereof in Kannada under clause (a) of Section 2 of the authorised Translations (central laws) Act, 1973 (50 of 1973).

ಕೆಳಕಂಡ ಕೇಂದ್ರ ಅಧಿನಿಯಮಗಳ ಎಂದರೆ, (೧) ಪ್ರಾಣಾಂತಿಕ ದುರ್ಘಟನಾ ಅಧಿನಿಯಮ, ೧೮೫೫; (೨) ಮತಾಂತರಿತರ ವಿವಾಹ ವಿಘಟನಾ ಅಧಿನಿಯಮ, ೧೮೮೬; (೩) ಭಾರತ ಅನುಭೋಗ ಅಧಿನಿಯಮ, ೧೮೮೨; (೪) ಬೇಸಾಯಗಾರ ಸಾಲ ಅಧಿನಿಯಮ ೧೮೮೪; (೫) ಭಾರತೀಯ ವಿಸಾಸಲು ದಳ ಅಧಿನಿಯಮ, ೧೮೮೮; (೬) ರಾಜದ್ರೋಹಾತ್ಮಕ ಸಭಾ ಪ್ರತಿಬಂಧಕ ಅಧಿನಿಯಮ, ೧೯೧೧; (೭) ಹಿಂದೂ ಸ್ವತ್ತಿನ ವಿಲ ಅಧಿನಿಯಮ, ೧೯೧೬; (೮) ಅಭ್ಯುಕ್ತ ಗಣಿಗಳ ಕಾರ್ಮಿಕರ ಕಲ್ಯಾಣ ನಿಧಿ ಅಧಿನಿಯಮ, ೧೯೪೬; (೯) ಪುಸ್ತಕ ಮತ್ತು ವೃತ್ತಪತ್ರಿಕೆ (ಸಾರ್ವಜನಿಕ ಗ್ರಂಥಾಲಯಗಳಿಗೆ) ಒಪ್ಪಿ ಸಂವ ಅಧಿನಿಯಮ, ೧೯೫೪; (೧೦) ಪ್ರಸೂತಿ-ಪ್ರತಿಕ್ರಿಯೆ ಅಧಿನಿಯಮ, ೧೯೬೧; (೧೧) ಮೋಟಾರು ಸಾರಿಗೆ ಕೆಲಸಗಾರರ ಅಧಿನಿಯಮ, ೧೯೬೧; (೧೨) ಸಾರ್ವಜನಿಕ ಭವಿಷ್ಯ ನಿಧಿ ಅಧಿನಿಯಮ, ೧೯೬೮; ಮತ್ತು (೧೩) (ಕೇಂದ್ರ ಕಾನೂನು) ಅಧಿಕೃತ ಭಾಷಾಂತರ ಅಧಿನಿಯಮ, ೧೯೭೩. ಇವುಗಳ ಕನ್ನಡ ಭಾಷಾಂತರವನ್ನು ರಾಷ್ಟ್ರಪತಿಯವರ ಪ್ರಾಧಿಕಾರದ ಮೇರೆಗೆ ಪ್ರಕಟಿಸಲಾಗಿದೆ ಮತ್ತು ಅಧಿಕೃತ ಭಾಷಾಂತರಗಳ (ಕೇಂದ್ರ ಕಾನೂನುಗಳ) ಅಧಿನಿಯಮ, ೧೯೭೩ ರ (೧೯೭೩ ರ ೫೦) ೨ನೇ ಪುಕರನಾದ (ಕ) ಖಂಡದ ಮೇರೆಗೆ ಇವುಗಳನ್ನು ಆ ಅಧಿನಿಯಮಗಳ ಅಧಿಕೃತ ಕನ್ನಡ ಭಾಷಾಂತರವೆಂದು ಭಾವಿಸತಕ್ಕದ್ದು.

ಸಾರ್ವಜನಿಕ ಭವಿಷ್ಯ ನಿಧಿ ಅಧಿನಿಯಮ, 1968

(1968ರ ಸಂಖ್ಯೆ 23)

[16ನೇ ಮೇ, 1968.]

ಸಾರ್ವಜನಿಕರಿಗಾಗಿ ಭವಿಷ್ಯ ನಿಧಿಯನ್ನು ಸ್ಥಾಪಿಸುವ ಬಗ್ಗೆ ಉಪಬಂಧಿಸುವ ಅಧಿನಿಯಮ.

ಇದು, ಭಾರತ ಗಣರಾಜ್ಯದ ಹತ್ತೊಂಬತ್ತನೆಯ ವರ್ಷದಲ್ಲಿ ಸಂಸತ್ತಿನಿಂದ ಕೆಳಕಂಡಂತೆ ಅಧಿನಿಯಮಿತವಾಗತಕ್ಕದ್ದು.

1. ಚಿಕ್ಕ ಹೆಸರು ಮತ್ತು ವ್ಯಾಪ್ತಿ.- (1) ಈ ಅಧಿನಿಯಮವನ್ನು ಸಾರ್ವಜನಿಕ ಭವಿಷ್ಯ ನಿಧಿ ಅಧಿನಿಯಮ, 1968 ಎಂದು ಕರೆಯತಕ್ಕದ್ದು.

(2) ಇದು, ಇಡೀ ಭಾರತಕ್ಕೆ ವ್ಯಾಪ್ತವಾಗುತ್ತದೆ.

2. ಪರಿಭಾಷೆಗಳು.- ಈ ಅಧಿನಿಯಮದಲ್ಲಿ, ಸಂದರ್ಭವು ಅನ್ಯಥಾ ಅಗತ್ಯಪಡಿಸಿದ ಹೊರತು,-

(ಎ) "ನಿಧಿ" ಎಂದರೆ, ಈ ಯೋಜನೆಯ ಮೇರೆಗೆ ಸ್ಥಾಪಿತವಾದ ಸಾರ್ವಜನಿಕ ಭವಿಷ್ಯ ನಿಧಿ;

(ಬಿ) "ಅಪ್ರಾಪ್ತ ವಯಸ್ಕ" ಎಂದರೆ, ಭಾರತ ಪ್ರಾಪ್ತ ವಯಸ್ಕತಾ ಅಧಿನಿಯಮ, 1875 (1875ರ 9) ರ ಮೇರೆಗೆ ಪ್ರಾಪ್ತ ವಯಸ್ಸನ್ನು ಹೊಂದಿದವನೆಂದು ಭಾವಿಸಲಾಗದ ವ್ಯಕ್ತಿ;

(ಸಿ) "ಯೋಜನೆ" ಎಂದರೆ, 3ನೇ ಪ್ರಕರಣದ (1)ನೇ ಉಪಪ್ರಕರಣದ ಮೇರೆಗೆ ರೂಪಿಸಿದ ಸಾರ್ವಜನಿಕ ಭವಿಷ್ಯ ನಿಧಿ ಯೋಜನೆ;

(ಡಿ) "ವಂತಿಗೆದಾರ" ಎಂದರೆ, 4ನೇ ಪ್ರಕರಣದ ಮೇರೆಗೆ ನಿಧಿಗೆ ವಂತಿಗೆಯನ್ನು ಕೊಡುವ ವ್ಯಕ್ತಿ ಮತ್ತು ಅಂಥ ವಂತಿಗೆಯನ್ನು ಅಪ್ರಾಪ್ತ ವಯಸ್ಕರ ಪರವಾಗಿ ಅವನ ಪಾಲಕನು ಕೊಟ್ಟಿರುವಲ್ಲಿ, ಅಂಥ ಅಪ್ರಾಪ್ತ ವಯಸ್ಕ;

(ಇ) "ವರ್ಷ" ಎಂದರೆ, ಆರ್ಥಿಕ ವರ್ಷ.

3. ಸಾರ್ವಜನಿಕ ಭವಿಷ್ಯ ನಿಧಿ ಯೋಜನೆ.- (1) ಸಾರ್ವಜನಿಕರಿಗಾಗಿ ಭವಿಷ್ಯ ನಿಧಿಯನ್ನು ಸ್ಥಾಪಿಸುವ ಬಗ್ಗೆ ಸಾರ್ವಜನಿಕ ಭವಿಷ್ಯ ನಿಧಿ ಯೋಜನೆ ಎಂದು ಕರೆಯಲಾಗುವ ಯೋಜನೆಯನ್ನು ಕೇಂದ್ರ ಸರ್ಕಾರವು ಸರ್ಕಾರಿ ರಾಜಪತ್ರದಲ್ಲಿ ಅಧಿಸೂಚಿಸುವ ಮೂಲಕ ರೂಪಿಸಬಹುದು ಮತ್ತು ಆ ಯೋಜನೆಯನ್ನು ರೂಪಿಸಿದ ಅನಂತರ ಆದಷ್ಟು ಬೇಗನೆ, ಈ ಅಧಿನಿಯಮದ ಉಪಬಂಧಗಳಿಗನುಸಾರವಾಗಿ ಮತ್ತು ಆ ಯೋಜನೆಯ ಪ್ರಕಾರ ಒಂದು ನಿಧಿಯನ್ನು ಸ್ಥಾಪಿಸತಕ್ಕದ್ದು.

(2) ಈ ಅಧಿನಿಯಮದ ಉಪಬಂಧಗಳಿಗೊಳಪಟ್ಟು, ಅನುಸೂಚಿಯಲ್ಲಿ ನಿರ್ದಿಷ್ಟಪಡಿಸಿದ ಎಲ್ಲ ಅಥವಾ ಯಾವುವೇ ವಿಷಯಗಳ ಬಗ್ಗೆ ಯೋಜನೆಯು ಉಪಬಂಧ ಕಲ್ಪಿಸಬಹುದು.

(3) ಈ ಅಧಿನಿಯಮವನ್ನುಳಿದು ತತ್ಕಾಲದಲ್ಲಿ ಜಾರಿಯಲ್ಲಿರುವ ಯಾವುದೇ ಕಾನೂನಿನಲ್ಲಿ ಅಥವಾ ಈ ಅಧಿನಿಯಮವನ್ನುಳಿದು ಇತರ ಯಾವುದೇ ಕಾನೂನಿನ ಬಲದಿಂದ ಪರಿಣಾಮಕಾರಿಯಾಗಿರುವ ಯಾವುದೇ ಲಿಖಿತದಲ್ಲಿ ಏನೇ ಒಳಗೊಂಡಿದ್ದರೂ ಯೋಜನೆಯು ಪರಿಣಾಮಕಾರಿಯಾದುದಾಗಿರತಕ್ಕದ್ದು.

(4) ಕೇಂದ್ರ ಸರ್ಕಾರವು, ಕಾಲಕಾಲಕ್ಕೆ ಸರ್ಕಾರಿ ರಾಜಪತ್ರದಲ್ಲಿ, ಅಧಿಸೂಚನೆಯ ಮೂಲಕ ಯೋಜನೆಗೆ ಸೇರಿಸಬಹುದು, ಅದನ್ನು ತಿದ್ದುಪಡಿ ಮಾಡಬಹುದು ಅಥವಾ ವ್ಯತ್ಯಾಸಗೊಳಿಸಬಹುದು.

4. ನಿಧಿಗೆ ವಂತಿಗಳು.- ಯಾರೇ ವ್ಯಕ್ತಿಯು ತನ್ನ ಪರವಾಗಿ ಅಥವಾ ತಾನು ಪಾಲಕನಾಗಿರುವ ಅಪ್ರಾಪ್ತ ವಯಸ್ಕನ ಪರವಾಗಿ, ಯೋಜನೆಯಲ್ಲಿ ನಿರ್ದಿಷ್ಟಪಡಿಸಬಹುದಾದಂಥ ರೀತಿಯಲ್ಲಿ ಮತ್ತು ಅಂಥ ಗರಿಷ್ಠ ಮತ್ತು ಕನಿಷ್ಠ ಮಿತಿಗಳಿಗೆ ಒಳಪಟ್ಟು, ನಿಧಿಗೆ ವಂತಿಗೆಯನ್ನು ಕೊಡಬಹುದು.

5. ಬಡ್ಡಿ.- 4ನೇ ಪ್ರಕರಣದ ಮೇರೆಗೆ ಕೊಡಲಾದ ಎಲ್ಲ ವಂತಿಗಳಿಗೆ ಕೇಂದ್ರ ಸರ್ಕಾರವು, ಸರ್ಕಾರಿ ರಾಜಪತ್ರದಲ್ಲಿ, ಕಾಲಕಾಲಕ್ಕೆ ಅಧಿಸೂಚಿಸಬಹುದಾದ ದರದಲ್ಲಿ ಬಡ್ಡಿಯು ಇರತಕ್ಕದ್ದು ಮತ್ತು ಆ ಯೋಜನೆಯಲ್ಲಿ ನಿರ್ದಿಷ್ಟಪಡಿಸಬಹುದಾದಂಥ ರೀತಿಯಲ್ಲಿ ಬಡ್ಡಿಯನ್ನು ಲೆಕ್ಕ ಹಾಕತಕ್ಕದ್ದು.

6. ಹಿಂತೆಗೆದುಕೊಳ್ಳುವುದು.- (1) ವಂತಿಗೆದಾರನು, ನಿಧಿಯಲ್ಲಿ ತನ್ನ ಲೆಕ್ಕದಲ್ಲಿ ಜಮೆಯಿರುವ ಮೊಬಲಗಿನಿಂದ (ಅದರ ಮೇಲೆ ಒದಗಿಬರುವ ಯಾವುದೇ ಬಡ್ಡಿಯನ್ನು ಒಳಗೊಂಡು) ಯೋಜನೆಯಲ್ಲಿ ನಿರ್ದಿಷ್ಟಪಡಿಸಬಹುದಾದಷ್ಟರಮಟ್ಟಿಗೆ ಮತ್ತು ಅಂಥ ನಿಬಂಧನೆಗಳಿಗೆ ಮತ್ತು ಷರತ್ತುಗಳಿಗೆ ಒಳಪಟ್ಟು, ಹಣವನ್ನು ಹಿಂತೆಗೆದುಕೊಳ್ಳಲು ಹಕ್ಕುಳ್ಳವನಾಗಿರತಕ್ಕದ್ದು:

ಪರಂತು, ಅವನು ನಿಧಿಗೆ ಪ್ರಾರಂಭಿಕ ವಂತಿಗೆಯನ್ನು ಕೊಡುವ ವರ್ಷದ ಕೊನೆಯಿಂದ ಐದು ವರ್ಷಗಳ ಅವಧಿಯು ಮುಗಿದ ಅನಂತರ ಮಾತ್ರವೇ ಹಾಗೆ ಹಣ ಹಿಂತೆಗೆದುಕೊಳ್ಳುವುದಕ್ಕೆ ಅನುಮತಿ ಕೊಡತಕ್ಕದ್ದು.

(2) ಉಪಪ್ರಕರಣ (1)ರಲ್ಲಿ ಏನೇ ಒಳಗೊಂಡಿದ್ದರೂ, ನಿಧಿಗೆ ಪ್ರಾರಂಭಿಕ ವಂತಿಗೆಯನ್ನು ಕೊಡುವ ವರ್ಷದ ಕೊನೆಯಿಂದ ಹದಿನೈದು ವರ್ಷಗಳ ಅವಧಿಯು ಮುಕ್ತಾಯವಾದ ನಂತರ, ನಿಧಿಯಲ್ಲಿ ಅವನ ಲೆಕ್ಕಕ್ಕೆ ಜಮೆಯಾಗಿರುವ ಸಂಪೂರ್ಣ ಶಿಲ್ಕನ್ನು ವಂತಿಗೆದಾರನು ಹಿಂತೆಗೆದುಕೊಳ್ಳಲು ಹಕ್ಕುಳ್ಳವನಾಗಿರತಕ್ಕದ್ದು.

(3) (1)ನೇ ಮತ್ತು (2)ನೇ ಉಪಪ್ರಕರಣಗಳ ಉಪಬಂಧಗಳಿಗೊಳಪಟ್ಟು, ತಾನು ಪಾಲಕನಾಗಿರುವ ಅಪ್ರಾಪ್ತ ವಯಸ್ಕನ ಪರವಾಗಿ ನಿಧಿಗೆ ವಂತಿಗಳನ್ನು ಕೊಟ್ಟಿರುವ ವ್ಯಕ್ತಿಯು, ಅಪ್ರಾಪ್ತ ವಯಸ್ಕನ ಉಪಯೋಗಕ್ಕಾಗಿ ಮಾತ್ರ ನಿಧಿಯಿಂದ ಯಾವುದೇ ಮೊಬಲಗನ್ನು ಹಿಂತೆಗೆದುಕೊಳ್ಳಲು ಹಕ್ಕುಳ್ಳವನಾಗಿರತಕ್ಕದ್ದು.

7. ಸಾಲಗಳ ಮಂಜೂರಾತಿ.- ಯೋಜನೆಯಲ್ಲಿ ನಿರ್ದಿಷ್ಟಪಡಿಸಬಹುದಾದಂಥ ನಿಬಂಧನೆಗಳ ಮತ್ತು ಷರತ್ತುಗಳ ಮೇಲೆ ವಂತಿಗೆದಾರನಿಗೆ ನಿಧಿಯಲ್ಲಿ ಅವನ ಲೆಕ್ಕದಲ್ಲಿ ಜಮೆಯಿರುವ ಮೊಬಲಗಿನಿಂದ ಸಾಲಗಳನ್ನು

ಮಂಜೂರು ಮಾಡಬಹುದು ಮತ್ತು ವಂತಿಗೆದಾರನು ಅಪ್ರಾಪ್ತ ವಯಸ್ಕನಾಗಿರುವಲ್ಲಿ, ಅಂಥ ಸಾಲಗಳನ್ನು ಅಪ್ರಾಪ್ತ ವಯಸ್ಕನ ಉಪಯೋಗಕ್ಕಾಗಿ ಮಾತ್ರ ಅವನ ಪಾಲಕನಿಗೆ ಮಂಜೂರು ಮಾಡತಕ್ಕದ್ದು.

8. ವಂತಿಗೆದಾರನ ಮರಣದ ನಂತರ ಸಂದಾಯ.- (1) ವಂತಿಗೆದಾರನು ಮೃತನಾದರೆ ಮತ್ತು ಅವನ ಮರಣ ಕಾಲದಲ್ಲಿ ಯಾರೇ ವ್ಯಕ್ತಿಯ ಪರವಾಗಿ ನಾಮನಿರ್ದೇಶನವು ಜಾರಿಯಲ್ಲಿದ್ದರೆ, ನಿಧಿಯಲ್ಲಿ ಅವನ ಲೆಕ್ಕದಲ್ಲಿ ಜಮೆಯಿರುವ ಎಲ್ಲ ಮೊಬಲಗುಗಳು ನಾಮನಿರ್ದೇಶಿತನಿಗೆ ಸಂದಾಯವಾಗತಕ್ಕದ್ದು.

(2) ನಾಮನಿರ್ದೇಶಿತನು ಅಪ್ರಾಪ್ತ ವಯಸ್ಕನಾಗಿರುವಲ್ಲಿ, (1)ನೇ ಉಪಪ್ರಕರಣದಲ್ಲಿ ಉಲ್ಲೇಖಿತವಾದ ಮೊಬಲಗುಗಳು, ಸಕ್ಷಮ ನ್ಯಾಯಾಲಯದಿಂದ ನೇಮಿತನಾದ ಅಪ್ರಾಪ್ತ ವಯಸ್ಕನ ಸ್ವತ್ತಿನ ಯಾರೇ ಪಾಲಕನಿಗೆ ಅಥವಾ ಅಂಥ ಯಾವ ಪಾಲಕನನ್ನು ಹಾಗೆ ನೇಮಿಸಿರದಿರುವಲ್ಲಿ ಅಪ್ರಾಪ್ತ ವಯಸ್ಕನ ತಂದೆಗೆ ಅಥವಾ ತಾಯಿಗೆ ಅಥವಾ ತಂದೆ ಅಥವಾ ತಾಯಿ ಜೀವಂತವಾಗಿಲ್ಲದಿರುವಲ್ಲಿ, ಅಪ್ರಾಪ್ತ ವಯಸ್ಕನ ಇತರ ಯಾರೇ ಪಾಲಕನಿಗೆ ಸಂದಾಯವಾಗತಕ್ಕದ್ದು.

(3) ವಂತಿಗೆದಾರನ ಮರಣ ಕಾಲದಲ್ಲಿ ಯಾವುದೇ ನಾಮನಿರ್ದೇಶನವು ಜಾರಿಯಲ್ಲಿರದಿದ್ದಲ್ಲಿ, (1)ನೇ ಉಪಪ್ರಕರಣದಲ್ಲಿ ಉಲ್ಲೇಖಿತವಾದ ಮೊಬಲಗುಗಳು ಅವನ ಕಾನೂನುಸಮ್ಮತ ವಾರಸುದಾರರಿಗೆ ಸಂದಾಯವಾಗತಕ್ಕದ್ದು.

9. ಜಪ್ತಿಯ ವಿರುದ್ಧ ರಕ್ಷಣೆ.- ನಿಧಿಯಲ್ಲಿ ಯಾರೇ ವಂತಿಗೆದಾರನ ಲೆಕ್ಕದಲ್ಲಿ ಜಮೆಯಿರುವ ನಿಧಿ ಮೊಬಲಗು, ವಂತಿಗೆದಾರನಿಗಿರುವ ಯಾವುದೇ ಋಣಕ್ಕೆ ಅಥವಾ ಹೊಣೆಗಾರಿಕೆಗೆ ಸಂಬಂಧಿಸಿ ಯಾವುದೇ ನ್ಯಾಯಾಲಯವು ಮಾಡಿದ ಯಾವುದೇ ಡಿಕ್ರಿಯ ಅಥವಾ ಆದೇಶದ ಮೇರೆಗೆ ಜಪ್ತಿಗೆ ಗುರಿಯಾಗತಕ್ಕದ್ದಲ್ಲ.

10. ಸದ್ಭಾವನೆಯಿಂದ ಕೈಗೊಂಡ ಕ್ರಮದ ರಕ್ಷಣೆ.- ಈ ಅಧಿನಿಯಮದ ಅಥವಾ ಯೋಜನೆಯ ಮೇರೆಗೆ ಸದ್ಭಾವನೆಯಿಂದ ಮಾಡಿದ ಅಥವಾ ಮಾಡಲು ಉದ್ದೇಶಿಸಿದ ಯಾವುದೇ ಕಾರ್ಯದ ಬಗ್ಗೆ ಯಾರೇ ವ್ಯಕ್ತಿಯ ವಿರುದ್ಧ ಯಾವುದೇ ದಾವೆಯನ್ನು, ಪ್ರಾಸಿಕ್ಯೂಷನನ್ನು ಅಥವಾ ಇತರ ಕಾನೂನು ವ್ಯವಹರಣೆಯನ್ನು ಹೂಡಲು ಅವಕಾಶವಿರತಕ್ಕದ್ದಲ್ಲ.

11. ತೊಂದರೆಗಳನ್ನು ನಿವಾರಿಸುವ ಅಧಿಕಾರ.- (1) ಈ ಅಧಿನಿಯಮದ ಉಪಬಂಧಗಳನ್ನು ಅಥವಾ ಯೋಜನೆಯನ್ನು ಜಾರಿಗೆ ತರುವಲ್ಲಿ ಯಾವುದೇ ತೊಂದರೆಯು ಉದ್ಭವಿಸಿದರೆ ಆ ತೊಂದರೆಯನ್ನು ನಿವಾರಿಸಲು ಅವಶ್ಯವೆಂದು ಅಥವಾ ವಿಹಿತವೆಂದು ತೋರುವಂಥ ಹಾಗೂ ಈ ಅಧಿನಿಯಮದ ಉಪಬಂಧಗಳಿಗೆ ಅಸಂಗತವಾಗದಂಥ ಉಪಬಂಧಗಳನ್ನು ಕೇಂದ್ರ ಸರ್ಕಾರವು ಸರ್ಕಾರಿ ರಾಜಪತ್ರದಲ್ಲಿ ಪ್ರಕಟಿಸುವ ಆದೇಶದ ಮೂಲಕ ಮಾಡಬಹುದು:

ಪರಂತು, ಈ ಅಧಿನಿಯಮದ ಪ್ರಾರಂಭದಿಂದ ಮೂರು ವರ್ಷಗಳು ಮುಗಿದ ಅನಂತರ ಅಂಥ ಯಾವುದೇ ಆದೇಶವನ್ನು ಮಾಡತಕ್ಕದ್ದಲ್ಲ.

(2) ಉಪಪ್ರಕರಣ (1)ರ ಮೇರೆಗೆ ಮಾಡಲಾದ ಪ್ರತಿಯೊಂದು ಆದೇಶವನ್ನು, ಅದನ್ನು ಮಾಡಿದ ಅನಂತರ ಆದಷ್ಟು ಬೇಗನೆ ಸಂಸತ್ತಿನ ಪ್ರತಿಯೊಂದು ಸದನದ ಮುಂದೆ ಮಂಡಿಸತಕ್ಕದ್ದು.

12. ಯೋಜನೆಯನ್ನು ಸಂಸತ್ತಿನ ಮುಂದೆ ಮಂಡಿಸುವುದು.- ಯೋಜನೆಯನ್ನು ರೂಪಿಸಿದ ಅನಂತರ ಅದನ್ನು ಆದಷ್ಟು ಬೇಗನೆ ಸಂಸತ್ತಿನ ಪ್ರತಿಯೊಂದು ಸದನದ ಮುಂದೆ, ಅದು ಅಧಿವೇಶನದಲ್ಲಿರುವಾಗ ಅದರ ಒಂದು ಅಧಿವೇಶನದಲ್ಲಿ ಅಥವಾ ಒಂದಾದ ಮೇಲೊಂದರಂತೆ ಅನುಕ್ರಮವಾಗಿ ಬರುವ ಎರಡು ಅಧಿವೇಶನಗಳಲ್ಲಿ ಅಡಕವಾಗಬಹುದಾದ ಒಟ್ಟು ಮೂವತ್ತು ದಿನಗಳವರೆಗೆ ಇರಿಸತಕ್ಕದ್ದು ಮತ್ತು ಅದನ್ನು ಹಾಗೆ ಮಂಡಿಸಿದ ಅಧಿವೇಶನವು ಅಥವಾ ಅದರ ನಿಕಟ ತರುವಾಯದ ಅಧಿವೇಶನವು ಮುಕ್ತಾಯವಾಗುವುದಕ್ಕೆ ಮುಂಚೆ, ಆ ಯೋಜನೆಯ ಯಾವುದೇ ಉಪಬಂಧದಲ್ಲಿ ಯಾವುದೇ ಮಾರ್ಪಾಡನ್ನು ಮಾಡಬೇಕೆಂದು ಎರಡೂ ಸದನಗಳು ಒಪ್ಪಿದರೆ ಅಥವಾ ಆ ಯೋಜನೆಯ ಯಾವುದೇ ಉಪಬಂಧವನ್ನು ಮಾಡಕೂಡದೆಂದು ಎರಡೂ ಸದನಗಳು ಒಪ್ಪಿದರೆ, ಆ ಯೋಜನೆಯ ಉಪಬಂಧವು ತದನಂತರ, ಸಂದರ್ಭಾನುಸಾರ ಹಾಗೆ ಮಾರ್ಪಾಟಾದ ರೂಪದಲ್ಲಿ ಮಾತ್ರ ಪರಿಣಾಮಕಾರಿಯಾಗತಕ್ಕದ್ದು ಅಥವಾ ಪರಿಣಾಮಕಾರಿಯಾಗತಕ್ಕದ್ದಲ್ಲ; ಆದಾಗ್ಯೂ, ಅಂಥ ಯಾವುದೇ ಮಾರ್ಪಾಟು ಅಥವಾ ರದ್ದಿಯಾತಿಯು ಆ ಉಪಬಂಧದ ಮೇರೆಗೆ ಈ ಹಿಂದೆ ಮಾಡಿದ ಯಾವುದೇ ಕಾರ್ಯದ ಸಿಂಧುತ್ವಕ್ಕೆ ಬಾಧೆಯನ್ನುಂಟುಮಾಡತಕ್ಕದ್ದಲ್ಲ.

ಅನುಸೂಚಿ

[3(2)ನೇ ಪ್ರಕರಣವನ್ನು ನೋಡಿ]

ಯೋಜನೆಯಲ್ಲಿ ಕೆಳಕಂಡ ವಿಷಯಗಳಿಗೆ ಉಪಬಂಧಿಸಬಹುದು:

(1) ನಿಧಿಗೆ ವಂತಿಗಳನ್ನು ಕೊಡಬಹುದಾದ ರೀತಿ ಮತ್ತು ಅಂಥ ವಂತಿಗಳ ಗರಿಷ್ಠ ಮತ್ತು ಕನಿಷ್ಠ ಮಿತಿಗಳು.

(2) ನಿಧಿಯ ವಂತಿಗಳ ಮೇಲೆ ಬಡ್ಡಿಯನ್ನು ಲೆಕ್ಕಹಾಕಬೇಕಾದ ರೀತಿ.

(3) ನಿಧಿಗೆ ಕೊಟ್ಟ ವಂತಿಗಳ ಬಗ್ಗೆ ಸಾಕ್ಷ್ಯವಾಗಿ ವಂತಿಗೆದಾರರಿಗೆ ಕೊಡಬೇಕಾದ ದಸ್ತಾವೇಜುಗಳು.

(4) ನಿಧಿಯಲ್ಲಿ ತಮ್ಮ ಲೆಕ್ಕದಲ್ಲಿ ಜಮೆಯಿರುವ ಮೊಬಲಗಿನಿಂದ ಎಷ್ಟರವರೆಗೆ ಮತ್ತು ಯಾವ ನಿಬಂಧನೆಗಳು ಮತ್ತು ಷರತ್ತುಗಳ ಮೇರೆಗೆ ವಂತಿಗೆದಾರರು ಹಣವನ್ನು ಹಿಂತೆಗೆದುಕೊಳ್ಳಬಹುದು.

(5) ಯಾವ ಪ್ರಾಧಿಕಾರಿ ಅಥವಾ ಪ್ರಾಧಿಕಾರಿಗಳ ಮೂಲಕ ನಿಧಿಗೆ ವಂತಿಗಳನ್ನು ಸಂಗ್ರಹಿಸಬಹುದೋ ಅಥವಾ ಯಾರ ಮುಖಾಂತರ ಹಣವನ್ನು ಹಿಂತೆಗೆದುಕೊಳ್ಳಬಹುದೋ ಆ ಪ್ರಾಧಿಕಾರಿ ಅಥವಾ ಪ್ರಾಧಿಕಾರಿಗಳು.

(6) ಯಾವ ನಿಬಂಧನೆಗಳು ಮತ್ತು ಷರತ್ತುಗಳ ಮೇರೆಗೆ ವಂತಿಗೆದಾರರಿಗೆ ಅವರ ನಿಧಿಯಲ್ಲಿನ ಅವರ ಲೆಕ್ಕದಲ್ಲಿ ಜಮೆಯಿರುವ ಮೊಬಲಗುಗಳಿಂದ ಸಾಲಗಳನ್ನು ಮಂಜೂರು ಮಾಡಬಹುದೋ ಆ ನಿಬಂಧನೆಗಳು

ಮತ್ತು ಷರತ್ತುಗಳು ಮತ್ತು ಯಾವ ಪ್ರಾಧಿಕಾರಿ ಅಥವಾ ಪ್ರಾಧಿಕಾರಿಗಳ ಅಂಥ ಸಾಲಗಳನ್ನು ಮಂಜೂರು ಮಾಡಬಹುದೋ ಆ ಪ್ರಾಧಿಕಾರಿ ಅಥವಾ ಪ್ರಾಧಿಕಾರಿಗಳು.

(7) ನಿಧಿಗೆ ಕೊಟ್ಟ ವಂತಿಗಳ ಬಗ್ಗೆ ಮತ್ತು ಹಣವನ್ನು ಹಿಂತೆಗೆದುಕೊಂಡ ಬಗ್ಗೆ ಮತ್ತು ಅಂತಿಮ ಸಂದಾಯಗಳನ್ನು ಮಾಡಿದ ಬಗ್ಗೆ ಮತ್ತು ಅದರಿಂದ ಮಂಜೂರು ಮಾಡಿದ ಸಾಲಗಳ ಬಗ್ಗೆ ನಿರ್ವಹಿಸಿಕೊಂಡು ಬರಬೇಕಾದ ಲೆಕ್ಕಪತ್ರಗಳು ಮತ್ತು ಅಂಥ ಲೆಕ್ಕಪತ್ರಗಳನ್ನು ನಿರ್ವಹಿಸಬೇಕಾದ ಪ್ರಾಧಿಕಾರಿ ಅಥವಾ ಪ್ರಾಧಿಕಾರಿಗಳು.

(8) ನಿಧಿಯಲ್ಲಿ, ವಂತಿಗೇದಾರನ ಲೆಕ್ಕದಲ್ಲಿ ಜಮೆಯಿರುವ ಮೊಬಲಗನ್ನು ಆತನ ಮರಣದ ನಂತರ ಸ್ವೀಕರಿಸಲು ಯಾರೇ ವ್ಯಕ್ತಿಯನ್ನು ನಾಮನಿರ್ದೇಶಿಸುವುದು ಮತ್ತು ಅಂಥ ನಾಮನಿರ್ದೇಶನದ ರದ್ದಿಯಾತಿ ಅಥವಾ ಬದಲಾವಣೆ.

(9) ನಿಧಿಗೆ ಕೊಟ್ಟ ಯಾವುದೇ ವಂತಿಗೆಯ ಸಾಕ್ಷ್ಯವಾಗಿ ಕೊಡಲಾದ ಮೂಲ ದಸ್ತಾವೇಜು ಹಾನಿಯಾದ, ಅದು ಕಳೆದುಹೋದ ಅಥವಾ ನಾಶವಾದ ಸಂದರ್ಭದಲ್ಲಿ, ಆ ದಸ್ತಾವೇಜಿನ ದ್ವಿಪ್ರತಿಯನ್ನು ನೀಡುವುದು ಮತ್ತು ಅಂಥ ದ್ವಿಪ್ರತಿಯನ್ನು ನೀಡಲು ಸಂದಾಯ ಮಾಡಬೇಕಾದ ಶುಲ್ಕ;

(10) ಯೋಜನೆಯಲ್ಲಿ ಉಪಬಂಧಿಸಬೇಕಾದ ಅಥವಾ ಯೋಜನೆಯನ್ನು ಕಾರ್ಯಗತಗೊಳಿಸುವ ಉದ್ದೇಶಕ್ಕಾಗಿ ಅವಶ್ಯವಾಗಬಹುದಾದ ಅಥವಾ ಉಚಿತವಾಗಬಹುದಾದ ಇತರ ಯಾವುದೇ ವಿಷಯ.
